



REGIONAL NEWS UNIT, ALL INDIA RADIO, CALICUT

## ആകാശവാണി പ്രാദേശിക വാർത്തകൾ

തീയതി: 05-04-2026

സമയം 06.45 AM

### പ്രധാന വാർത്തകൾ

- നിയമസഭാ തെരഞ്ഞെടുപ്പിന്റെ പരസ്യ പ്രചാരണത്തിന് മൂന്നു നാൾ ശേഷിക്കെ കേരളത്തിൽ താരപ്രചാരകരുടെ പര്യടന പരിപാടികൾ തുടരുന്നു.
- സംസ്ഥാനത്ത് ഹോം വോട്ടിംഗിൽ ഇന്നലെ വൈകിട്ട് വരെ രണ്ട് ലക്ഷത്തി 20,000 തോളം പേർ വോട്ട് രേഖപ്പെടുത്തിയതായി മുഖ്യ തെരഞ്ഞെടുപ്പ് ഓഫീസർ.
- യേശുദേവന്റെ ഉയർത്തപ്പെടുന്നേൽപ്പ് ദിവ്യസ്മരണയിൽ ക്രൈസ്തവർ ഇന്ന് ഈസ്റ്റർ ആഘോഷിക്കുന്നു.
- 48 മണിക്കൂറിനുള്ളിൽ ഹോർമൂസ് കടലിടുക്ക് തുറക്കണമെന്ന് ഇറാൻ, US പ്രസിഡന്റ് ഡൊണാൾഡ് ട്രംപിന്റെ അന്ത്യശാസനം.
- കഴിഞ്ഞ സാമ്പത്തിക വർഷം റെയിൽവെ 1,670 ദശലക്ഷം ടൺ ചരക്ക് കൈകാര്യം ചെയ്ത് ചരിത്ര നേട്ടം കൈവരിച്ചതായി റെയിൽവെ മന്ത്രാലയം.
- IPL ക്രിക്കറ്റിൽ രാജസ്ഥാൻ റോയൽസ്, ഗുജറാത്ത് ടൈറ്റൻസിനെ ആറ് റൺസിന് തോൽപ്പിച്ചു.

### വാർത്തകൾ വിശദമായി

നിയമസഭാ തെരഞ്ഞെടുപ്പിന്റെ പരസ്യ പ്രചാരണത്തിന് മൂന്നു നാൾ ശേഷിക്കെ സംസ്ഥാനത്ത് താരപ്രചാരകരുടെ പര്യടന പരിപാടികൾ തുടരുന്നു. ചൊവ്വാഴ്ച വൈകിട്ട് വരെ നീളുന്ന പ്രചാരണ പരിപാടികളിൽ പങ്കെടുക്കാൻ ദേശീയ - പ്രാദേശിക നേതാക്കളുടെ നീണ്ട നിര തന്നെ സംസ്ഥാനത്തുണ്ട്.

കേന്ദ്രമന്ത്രിമാരായ അമിത് ഷാ, നിർമ്മല സീതാരാമൻ, കോൺഗ്രസ് അധ്യക്ഷൻ മല്ലികാർജ്ജുൻ ഖാർഗെ, ലോക്സഭാ പ്രതിപക്ഷ നേതാവ് രാഹുൽ ഗാന്ധി, CPIM ജനറൽ സെക്രട്ടറി MA ബേബി, പോളിറ്റ് ബ്യൂറോ അംഗം പ്രകാശ് കാരാട്ട്, CPI നേതാവ് ആനിരാജ എന്നിവരടക്കം നേതാക്കൾ ഇന്ന് പ്രചാരണങ്ങൾക്ക് നേതൃത്വം നൽകും.

പ്രചാരണ വിശേഷങ്ങൾ ന്യൂസ് ഡെസ്കിൽ നിന്ന്

.....വോയ്സ്.....

കേന്ദ്രമന്ത്രി നിർമ്മല സീതാരാമൻ NDA പ്രചാരണത്തിന് ഇന്ന് തൃശൂർ ജില്ലയിലെത്തും. ഉച്ചയ്ക്ക് കൊടുങ്ങല്ലൂരിലും വൈകിട്ട് ഇരിങ്ങാലക്കുടയിലും നിർമ്മല സീതാരാമൻ തെരഞ്ഞെടുപ്പ് പൊതുയോഗങ്ങളിൽ പങ്കെടുക്കും.

ആഭ്യന്തരമന്ത്രി അമിത് ഷാ തിരഞ്ഞെടുപ്പ് പ്രചാരണത്തിൽ പങ്കെടുക്കാൻ ഇന്നലെ രാത്രി കോഴിക്കോട്ടെത്തി. കരിപ്പൂരിൽ വിമാനമിറങ്ങിയ കേന്ദ്രമന്ത്രിയെ BJP നേതാക്കൾ സ്വീകരിച്ചു. രാവിലെ ബേപ്പൂർ നിയോജക മണ്ഡലത്തിൽ റോഡ് ഷോയിൽ അമിത് ഷാ പങ്കെടുക്കും. തുടർന്ന് എറണാകുളത്തേക്ക് പോകുന്ന അമിത് ഷാ കുന്നത്തുനാട്ടിലെ പ്രചാരണത്തിന് ശേഷം തിരുവനന്തപുരത്ത് കാട്ടാക്കടയിലെ പൊതുസമ്മേളനത്തിലും പ്രവാസി പ്രവർത്തക സംഗമത്തിലും പങ്കു ചേരും.

കോൺഗ്രസ്സ് അധ്യക്ഷൻ മല്ലികാർജ്ജുൻ ഖാർഗെ ഇന്ന് കൊട്ടാരക്കരയിൽ UDF ന് വേണ്ടി പ്രചാരണത്തിനെത്തും. കർണ്ണാടക ഉപമുഖ്യമന്ത്രി DK ശിവകുമാർ ഇന്ന് കണ്ണൂർ, കോഴിക്കോട് ജില്ലകളിൽ പര്യടനത്തിനെത്തും. രാവിലെ കണ്ണൂരിൽ റോഡ് ഷോയിൽ പങ്കെടുക്കുന്ന അദ്ദേഹം ഉച്ചയ്ക്ക് ശേഷം വടകര ഓർക്കാട്ടേരിയിലെ സമ്മേളനത്തിലും പ്രസംഗിക്കും. അതിനുശേഷം കുറ്റ്യാടി മണ്ഡലത്തിലെ വേളം പള്ളിയത്തും തുടർന്ന് കോഴിക്കോട്ടും സംസാരിക്കും.

തലങ്കാന ഉപമുഖ്യമന്ത്രി മല്ലു ഭട്ടി വിക്രമാർക്ക ഇന്ന് പത്തനംതിട്ടയിലാണ് UDF പ്രചാരണം നടത്തുക. കോൺഗ്രസ്സ് പ്രവർത്തക സമിതി അംഗം ഡോ. ശശി തരൂർ രാവിലെ വടകരയിലെ റോഡ് ഷോയിൽ പങ്കാളിയാകും. കൊയിലാണ്ടിയിലെ പരിപാടിക്ക് ശേഷം അദ്ദേഹം വൈകിട്ട് തൊട്ടിൽപാലത്തും UDF തെരഞ്ഞെടുപ്പ് പ്രചാരണ യോഗത്തിൽ സംസാരിക്കും. പ്രതിപക്ഷ നേതാവ് VD സതീശൻ ഇന്ന് കണ്ണൂരും കോഴിക്കോട്ടും പ്രസംഗിക്കും. പ്രചാരണ പരിപാടികൾക്ക് ആവേശം പകരാൻ ലോക്സഭാ പ്രതിപക്ഷ നേതാവ് രാഹുൽഗാന്ധി ഇന്ന് തൃശ്ശൂരിലെത്തും.

മുസ്ലിംലീഗ് നേതാവും രാജ്യസഭാ MP യുമായ ഹാരിസ് ബീരാൻ ഇന്നലെ തിരുവമ്പാടി മണ്ഡലത്തിൽ UDF പ്രചാരണ പരിപാടിയിൽ പങ്കെടുത്തു.

മുഖ്യമന്ത്രി പിണറായി വിജയൻ ഇന്നും ധർമ്മടം മണ്ഡലത്തിലെ വിവിധ സ്ഥലങ്ങളിലെ LDF പരിപാടികളിൽ പങ്കെടുക്കും. CPI നേതാവ് ആനി രാജ ഇന്ന് പത്തനംതിട്ടയിൽ പ്രചാരണത്തിൽ പങ്കുചേരും. CPIM നേതാവ് പ്രകാശ് കാരാട്ട് ഇന്ന് കണ്ണൂർ ജില്ലയിൽ പ്രചാരണ പരിപാടികളിൽ പങ്കെടുക്കും. പാർട്ടി ജനറൽ സെക്രട്ടറി MA ബേബി ഇന്നലെ കോട്ടയം ജില്ലയിലെ വിവിധ പ്രചാരണ പരിപാടികളിൽ പ്രസംഗിച്ചു.



പ്രധാനമന്ത്രി നരേന്ദ്രമോദിയും ലോക്സഭാ പ്രതിപക്ഷ നേതാവ് രാഹുൽ ഗാന്ധിയും CPIM ജനറൽ സെക്രട്ടറി MA ബേബിയും അടക്കം പ്രമുഖർ ഇന്നലെ സംസ്ഥാനത്ത് തെരഞ്ഞെടുപ്പ് പ്രചാരണത്തിന് ആവേശം പകർന്നു. പ്രധാനമന്ത്രി നരേന്ദ്രമോദി ഇന്നലെ തിരുവല്ലയിലും തിരുവനന്തപുരത്തും റോഡ് ഷോയിലും പൊതു സമ്മേളനത്തിലും പങ്കെടുത്തു. ജനസംഖ്യ നിയന്ത്രണം സാധ്യമാക്കിയ തെക്കൻ സംസ്ഥാനങ്ങളിൽ ഒരു കാരണവശാലും ലോക്സഭാ സീറ്റുകളുടെ എണ്ണം കുറയില്ലെന്ന് അദ്ദേഹം ഉറപ്പു നൽകി.

നീണ്ട കാലം അധികാരത്തിൽ തുടരുന്ന നേതാക്കൾക്ക് ജനങ്ങളുമായി ബന്ധമില്ലാതാവുമെന്ന് രാഹുൽഗാന്ധി ആലപ്പുഴയിൽ പറഞ്ഞു. അധികാരം വരുന്നത് ജനങ്ങളിൽ നിന്നല്ല എന്ന തോന്നലിന് അത് കാരണമാകുമെന്നും അദ്ദേഹം അഭിപ്രായപ്പെട്ടു.

കോൺഗ്രസിന്റെയും BJP യുടെയും സാമ്പത്തിക നയങ്ങളിൽ ഒരു മാറ്റവും ഇല്ലെന്ന് CPIM ജനറൽ സെക്രട്ടറി MA ബേബി പറഞ്ഞു. കോർപ്പറേറ്റ് കമ്പനികളുടെ സഹായം സ്വീകരിക്കുന്നവരാണ് ഇരു കക്ഷികളും എന്ന് അദ്ദേഹം ആരോപിച്ചു.



നിയമസഭാ തെരഞ്ഞെടുപ്പിൽ കണ്ണൂർ ജില്ലയിലെ മുഴുവൻ പോളിംഗ് ബുത്തുകളിലും സമ്പൂർണ്ണ വെബ്കാസ്റ്റിംഗ് നടത്തും. ബുത്തുകളിലും പുറത്തും ക്യാമറകൾ സ്ഥാപിക്കുന്ന പ്രവർത്തി ദ്രുതഗതിയിൽ പുരോഗമിക്കുകയാണ്.

ആകാശവാണി കണ്ണൂർ ജില്ലാ പ്രതിനിധി KO ശശിധരൻ...

.....(വോയ്സ്).....

ആകെ 2177 പോളിംഗ് സ്റ്റേഷനുകളാണ് ജില്ലയിലുള്ളത്. കുറ്റമറ്റതും സുതാര്യമായ തിരഞ്ഞെടുപ്പ് പ്രക്രിയ ഉറപ്പാക്കുന്നതിനായി ബുത്തുകളിലും പുറത്തും ക്യാമറകൾ സ്ഥാപിക്കുന്നുണ്ട്

ബുത്തിന് പുറത്ത് സ്ഥാപിക്കുന്ന ക്യാമറ വഴി വോട്ടർമാരുടെ നീണ്ട വരി കൃത്യമായി നിരീക്ഷിക്കാൻ സാധിക്കും.

വെബ് കാസ്റ്റിങ് തത്സമയം നിരീക്ഷിക്കാൻ രണ്ട് തലങ്ങളിൽ സംവിധാനം ഒരുക്കിയിട്ടുണ്ട്. കണ്ണൂർ കളക്ടറേറ്റിൽ ജില്ലാതല കൺട്രോൾ റൂം പ്രവർത്തിക്കുമ്പോൾ ഓരോ നിയമസഭ മണ്ഡലത്തിലും അതാത് വരണാധികാരി മേൽനോട്ടം വഹിക്കുന്ന മറ്റൊരു കൺട്രോൾ റൂമും പ്രവർത്തിക്കും. മണ്ഡലം തല കൺട്രോൾ റൂമിൽ തിരഞ്ഞെടുപ്പ് നിരീക്ഷകരുടെ സന്ദർശനവും ഉണ്ടാകും.

വെബ് കാസ്റ്റിങ് വിഭാഗത്തിൽ ഉൾപ്പെടുന്ന ജീവനക്കാർക്കായി പ്രത്യേക പരിശീലനവും തയ്യാറായിട്ടുണ്ട്. കണ്ണൂർ ജില്ലയിലെ വോട്ടെടുപ്പ് മൊത്തം പകർത്തിയ ദൃശ്യങ്ങൾ പിന്നീട് ഹാർഡ് ഡിസ്കിലാക്കി സംസ്ഥാന ചീഫ് ഇളക്ട്രറൽ ഓഫീസർക്ക് കൈമാറും.



കോട്ടയം ജില്ലയിൽ വോട്ടർ ബോധവൽക്കരണ പരിപാടിയായ സ്വീപിന്റെ നേതൃത്വത്തിൽ വൈകിട്ട് താഴത്തങ്ങാടിയിൽ ജലമേള നടത്തും. ജില്ലാ കലക്ടർ ചേതൻ കുമാർ മീണ ഉദ്ഘാടനം ചെയ്യും.



കോഴിക്കോട് ജില്ലയിൽ പോളിങ്ഡ്യൂട്ടിക്ക് നിയോഗിച്ചവരിൽ രണ്ടാംഘട്ട പരിശീലനത്തിൽ പങ്കെടുക്കാൻ കഴിയാത്തവർക്ക് നാളെ പരിശീലനം നൽകുമെന്ന് ജില്ലാ കലക്ടർ സ്നേഹിൽ കുമാർ സിങ് അറിയിച്ചു. രണ്ടാംഘട്ട പരിശീലനത്തിൽ പങ്കെടുക്കാൻ കഴിയാത്ത എല്ലാ പോളിങ് ഉദ്യോഗസ്ഥരും നിർബന്ധമായും പങ്കെടുക്കണമെന്ന് അറിയിച്ചിട്ടുണ്ട്.



കേരളത്തിൽ ജോലി ചെയ്യുന്ന പുതുച്ചേരിയിലെ വോട്ടർമാർക്ക് വോട്ട് രേഖപ്പെടുത്താൻ ഏപ്രിൽ ഒൻപതിന് ശമ്പളത്തോടുകൂടിയ അവധി ഏർപ്പെടുത്തി. സ്വകാര്യ വ്യാപാര- വ്യവസായ സ്ഥാപനങ്ങളിലും മറ്റിടങ്ങളിലും ജോലി ചെയ്യുന്നവർക്കും കാഷ്വൽ/ദിവസവേതനക്കാർക്കും അവധിക്ക് അർഹതയുണ്ട്.



സംസ്ഥാനത്ത് 85-ന് മേൽ പ്രായക്കാർക്കും ഭിന്നശേഷിക്കാർക്കും അനുവദിച്ച ഹോം വോട്ടിംഗിൽ ഇന്നലെ വൈകിട്ട് ഏഴ് വരെ രണ്ട് ലക്ഷത്തി 20,000 ത്തോളം പേർ വോട്ട് രേഖപ്പെടുത്തിയതായി മുഖ്യ തിരഞ്ഞെടുപ്പ് ഓഫീസർ

അറിയിച്ചു. ഇവരിൽ ഒരു ലക്ഷത്തി 45,000 ത്തിൽപരം പേർ 85-ന് മേൽ പ്രായമായവരും 60,000 ത്തിലേറെ പേർ ഭിന്നശേഷിക്കാരുമാണ്.



പ്രധാനമന്ത്രി നരേന്ദ്രമോദി ഇന്ന് പശ്ചിമ ബംഗാളിൽ തെരഞ്ഞെടുപ്പ് പ്രചാരണത്തിനെത്തും. കുച്ച് ബഹാറിലെ രെസ്മേജ ഗ്രൗണ്ടിൽ BJP സ്ഥാനാർത്ഥികൾക്കായി അദ്ദേഹം പ്രചാരണ പരിപാടികളിൽ പങ്കെടുക്കും.



യേശുദേവൻ കുരിശിലേറ്റപ്പെട്ട് മൂന്നാം നാൾ ഉയർത്തപ്പെടുന്നതിന്റെ ദിവ്യസ്മരണയിൽ ക്രൈസ്തവർ ഇന്ന് ഈസ്റ്റർ ആഘോഷിക്കുന്നു. ത്യാഗത്തിന്റെയും സഹനത്തിന്റെയും ഉയിർപ്പിന്റെയും സന്ദേശം പകരുന്ന ഈസ്റ്റർ, വിശുദ്ധ വാരാചരണത്തിന്റെ സമാപനം കൂടിയാണ്. ദേവാലയങ്ങളിൽ പാതിരാ കുർബാനകളും ശുശ്രൂഷകളും പ്രാർത്ഥനകളും ദിവ്യബലിയും നടന്നു. ഈസ്റ്റർ പ്രാർത്ഥനകളും കുർബാനകളും തുടരുകയാണ്.

രാഷ്ട്രപതി ദ്രൗപദി മുർമു ഈസ്റ്റർ തലേന്ന് വിശ്വാസികൾക്ക് ആശംസ നേർന്നു. സാഹോദര്യവും സമാധാനവും സമുദായ സൗഹാർദ്ദവും പുലർത്തി മികച്ച ഭാവിയിലേക്ക് ലോകത്തെ നയിക്കുമെന്ന ദൃഢനിശ്ചയം പുതുക്കാൻ രാഷ്ട്രപതി സന്ദേശത്തിൽ ജനങ്ങളെ ആഹ്വാനം ചെയ്തു.

ഗവർണ്ണർ രാജേന്ദ്ര വിശ്വനാഥ് ആർലേക്കർ, സ്പീക്കർ AN ഷംസീർ, മുഖ്യമന്ത്രി പിണറായി വിജയൻ, പ്രതിപക്ഷ നേതാവ് VD സതീശൻ തുടങ്ങിയവർ ഈസ്റ്റർ ആശംസ നേർന്നു.



കോഴിക്കോട് അതിരൂപതയുടെ ഉയിർപ്പ് ദിവ്യബലിക്ക് ആർച്ച് ബിഷപ്പ് ഡോ. വർഗ്ഗീസ് ചക്കാലക്കൽ നേതൃത്വം നൽകി.

തലശ്ശേരി സെന്റ് ജോസഫ് കത്രീഡലിൽ ഈസ്റ്റർ ദിനാഘോഷ ചടങ്ങുകൾക്ക് ആർച്ച് ബിഷപ്പ് മാർ ജോസഫ് പാസ്റ്റാനി നേതൃത്വം നൽകി. പുലർച്ചെ മൂന്ന് മണിയോടെ ആണ് ചടങ്ങുകൾ ആരംഭിച്ചത്. കണ്ണൂർ ബർണശ്ശേരി ഹോളി ട്രിനിറ്റി കത്തീഡ്രലിൽ കണ്ണൂർ രൂപത ബിഷപ്പ് ഡോ. അലക്സ് വടക്കുംതല ചടങ്ങുകൾക്ക് മുഖ്യകാർമ്മികനായി.



48 മണിക്കൂറിനുള്ളിൽ ഹോർമൂസ് കടലിടുക്ക് തുറക്കണമെന്ന് അമേരിക്കൻ പ്രസിഡന്റ് ഡൊണാൾഡ് ട്രംപ് ഇറാൻ അന്ത്യശ്വാസനം നൽകി. ഇതിനകം കരാറിലെത്താനോ കടലിടുക്ക് തുറക്കാനോ തയ്യാറായില്ലെങ്കിൽ ഇറാന്റെ ഊർജ്ജ കേന്ദ്രങ്ങൾ ബോംബിട്ട് തകർക്കുമെന്ന് ട്രംപ് അറിയിച്ചു.

യുദ്ധം അവസാനിപ്പിക്കാൻ അമേരിക്കയുടെ നയതന്ത്ര നീക്കവും ശക്തമാണ്. കഴിഞ്ഞ മാസം 26ന് സംഘർഷം അവസാനിപ്പിക്കാൻ US നൽകിയ നിർദ്ദേശം ഏകപക്ഷീയവും അന്യായവുമാണെന്ന് അറിയിച്ച് ഇറാൻ തള്ളിയിരുന്നു.

ടെഹ്റാനിൽ അമേരിക്കയുടെ ആക്രമണത്തിൽ നിരവധി ഇറാൻ സൈനിക നേതാക്കൾ കൊല്ലപ്പെട്ടതായും ഡൊണാൾഡ് ട്രംപ് പറഞ്ഞു. ഇതിന്റെ വിഡിയോയും ട്രംപ് പങ്കുവെച്ചു. ഇറാനെ മോശമായും വിവേകശൂന്യമായും നയിച്ചവരെയെന്ന് ഇല്ലാതാക്കിയതെന്നും ട്രംപ് സാമൂഹിക മാധ്യമത്തിൽ അറിയിച്ചു.



പശ്ചിമേഷ്യൻ സംഘർഷത്തിനിടെ ഇറാനിൽ കൂടുണ്ടിയ 345 ഇന്ത്യൻ മത്സ്യത്തൊഴിലാളികളെ അർമേനിയ വഴി സുരക്ഷിതമായി ഒഴിപ്പിച്ചു. ഇവർ ഇന്നലെ വൈകിട്ട് ചെന്നൈയിൽ എത്തി. സംഘർഷ ബാധിത പ്രദേശത്തെ പൗരന്മാരുടെ സുരക്ഷ ഉറപ്പാക്കുന്ന ഇന്ത്യയുടെ തുടർച്ചയായ ശ്രമങ്ങളുടെ ഭാഗമായാണ് മത്സ്യത്തൊഴിലാളികളെ തിരികെ എത്തിച്ചതെന്ന് വിദേശകാര്യ മന്ത്രാലയം അറിയിച്ചു.



കഴിഞ്ഞ സാമ്പത്തിക വർഷം റെയിൽവെ 1,670 ദശലക്ഷം ടൺ ചരക്ക് കൈകാര്യം ചെയ്ത് ചരിത്ര നേട്ടം കൈവരിച്ചതായി റെയിൽവെ മന്ത്രാലയം അറിയിച്ചു. 35 ഗതിശക്തി ചരക്ക് ടെർമിനലുകൾ കമ്മീഷൻ ചെയ്തു. 119 സ്റ്റേഷനുകൾ അമ്യത് ഭാരത് സ്റ്റേഷൻ പദ്ധതിയിൽ മികച്ച നിലവാരത്തിലേക്ക് ഉയർത്തി. 3000 കിലോമീറ്റർ പാതയിൽ ട്രെയിനുകളുടെ കൂട്ടിയിടി തടയുന്ന കവച് സംവിധാനവും ഏർപ്പെടുത്തിയതായി അറിയിപ്പിൽ പറയുന്നു.



IPL ക്രിക്കറ്റിൽ രാജസ്ഥാൻ റോയൽസ്, ഗുജറാത്ത് ടൈറ്റൻസിനെ ആറ് റൺസിന് തോൽപ്പിച്ചു. അഹമ്മദാബാദിലായിരുന്നു ആവേശ മത്സരം. നേരത്തെ ഡൽഹിയിലെ ആദ്യ മാച്ചിൽ ഡൽഹി ക്യാപിറ്റൽസ്, മുംബൈ ഇന്ത്യൻസിനെ ആറ് വിക്കറ്റിന് പരാജയപ്പെടുത്തി.

ഹൈദരാബാദിൽ ഇന്ന് ആദ്യമത്സരത്തിൽ ഉച്ചകഴിഞ്ഞ് മൂന്നരയ്ക്ക് സൺഡൈസേഴ്സ് ഹൈദരാബാദ്, ലഖ്നൗ സൂപ്പർ ജയന്റ്സിനെ നേരിടും.

ബംഗലൂരു റോയൽ ചലഞ്ചേഴ്സ് വൈകിട്ട് ഏഴരയ്ക്ക് ചെന്നൈയിൽ ചെന്നൈ സൂപ്പർകിംഗ്സുമായി ഏറ്റുമുട്ടും.



ജംഷഡ്പൂരിൽ ISL ഫുട്ബോളിൽ ജംഷഡ്പൂർ - മോഹൻ ബഗാൻ മത്സരം, ഇരു ടീമുകളും ഓരോ ഗോൾ നേടി സമനിലയിൽ പിരിഞ്ഞു. മറ്റൊരു മത്സരത്തിൽ ബംഗലൂരു, ഗോവയെ പരാജയപ്പെടുത്തി. എതിരില്ലാത്ത രണ്ട് ഗോളിനാണ് ബംഗലൂരുവിന്റെ ജയം.

ഇന്നും രണ്ടു മത്സരങ്ങളുണ്ട്. വൈകിട്ട് 5ന് ഹൈദരാബാദിൽ കേരള ബ്ലാസ്റ്റേഴ്സ്, സ്പോർട്ടിങ് ഡൽഹിയെ നേരിടും. മുംബൈ സിറ്റി - ഒഡീഷ മത്സരം വൈകിട്ട് 7.30 ന് മുംബൈയിലാണ്.



കോഴിക്കോട് കുന്നമംഗലം കുരിക്കത്തൂരിൽ ഇന്നലെ രാത്രി പടക്ക സാമഗ്രികൾ സൂക്ഷിച്ച വീട്ടിലുണ്ടായ സ്ഫോടനത്തിൽ രണ്ട് പേർ മരിച്ചു. രാമനാട്ടുകര സ്വദേശി രാഹുൽ, മുണ്ടിക്കൽ താഴം സ്വദേശി രാഹുൽ എന്നിവരാണ് മരിച്ചത്. രണ്ട് പേർക്ക് പരിക്കേറ്റു.



RJD മുൻ സംസ്ഥാന സെക്രട്ടറിയും കോഴിക്കോട് കോർപ്പറേഷൻ മുൻ ഡെപ്യൂട്ടി മേയറുമായ P കിഷൻ ചന്ദ് മുസ്ലിം ലീഗിൽ ചേർന്നു. ലീഗ് സംസ്ഥാന പ്രസിഡന്റ് പാണക്കാട് സാദിഖലി തങ്ങളിൽ നിന്നാണ് അദ്ദേഹം അംഗത്വം സ്വീകരിച്ചത്. കിഷൻ ചന്ദ് 25 വർഷം കോർപ്പറേഷൻ കൗൺസിൽ അംഗമായിരുന്നു.



आकाशवाणी

News Editor: വി കെ സുരേഷ്  
News Reader: അനിൽ ചന്ദ്രൻ  
News Team: അനൂഷ ആത്മപ്രകാശ്  
DEO : സി കെ സുബോധ്